

7 ta' Lulju, 1998

Imhallfin:-

**S.T.O. Joseph Said Pullicino B.A. (Hons.), LL.D. - President
Onor. Joseph A. Filletti B.A., LL.D. A.R. (Hist.) S.
Onor. Albert Manchè LL.D.**

Jeffrey Austin Pleasant *et*

versus

Carmelo *sive* Lino Caruana

**Konvenju - Arra penitentiaria - Ragunijiet Validi fil-Ligi
blex Parti ma Taddivjenix ghal Kuntratt**

Hija raguni valida fil-ligi li persuna ma tersaqx għall-pubblikazzjoni ta' kuntratt minhabba l-fatt li ma tkunx lista "ssek" kundizzjoni li fuqha jkunu stehmu l-partijiet. F'dan il-kaz partikolari, billi x-xerrejja kienu barranin ma setghux jottjenu permess biex jixtru l-immobbli.

Il-Qorti:-

Rat is-sentenza mogħtija mill-Prim'Awla tal-Qorti Ċivili fl-10 ta' Ottubru, 1996 fil-kawza fl-ismijiet premissi li tinqara hekk:

"Il-Qorti:-

Rat iċ-ċitazzjoni li biha l-atturi, wara li ppremettew:

Illi l-konvenut huwa debitur ta' l-atturi fis-somma ta' elf lira Maltija (Lm1,000) rappreżentanti somma ta' flus ddepożitata f'idejn il-konvenut in segwitu tal-konvenju bejniethom datat 31 ta' Ottubru, 1989, liema somma giet ddepożitata akkont ta' prezz ta' *maisonette* minghajr numru, mibnija fuq plot 1, ta' Fenech Estates, fi Triq Galjazz, Marsaskala, liema *maisonette* l-konvenut kellu jbigħ lill-atturi (kopja tal-konvenju esebit bhala dokument A);

Illi l-bejgħ ikkuntemplat fil-konvenju baqa' ma sehħx għalkemm il-konvenju skada fil-31 ta' Marzu, 1990, anzi l-atturi ġew infurmati illi l-konvenut ma kellux interess iżjed jikkonkludi l-bejgħ (kopja ta' l-ittra ta' l-aġenti ddatata 16 ta' April, 1990 esebita bhala dokument B);

Illi l-konvenut baqa' ma rritornax is-somma ddepożitata miegħu akkont tal-prezz;

Talbu għalhekk li l-konvenut jgħid għaliex m'għandhiex din il-Qorti, dispensat is-smiġħ tal-kawża a tenur ta' l-artikolu 167 tal-Kodiċi tal-Proċedura Ċivili, u in vista ta' l-affidavit ta' l-attur, dokument X, tordna lill-konvenut jirrestitwixxi lill-atturi s-somma ta' Lm1,000 rappreżentanti depożitu li sar f'idejha bhala akkont ta' prezz ta' dar li baqgħet ma gietx mibjugħa;

Omissis;

Rat in-nota ta' eċċezzjonijiet tal-konvenut fejn gie eċċepit illi fl-ewwel lok l-eċċipjent jopponi t-talba ta' l-atturi u jsostni li m'għandux ikun hemm id-dispensa ta' smiġħ f'din il-kawża a tenur ta' l-artikolu 167 tal-Kodiċi ta' Organizzazzjoni u Proċedura Ċivili u dana peress li l-proċedura li biha nqadew l-

atturi mhix regolari u ma tghoddx għall-każ u fi kwalunkwe każ l-eċċipjent għandu diversi eċċezzjonijiet x'jagħti, in-nullità ta' -ċitazzjoni (artikolu 789 (d) tal-Kodiċi ta' Organizzazzjoni u Proċedura Ċivili) minhabba difett fil-forma, peress illi l-atturi, wara li ddeċidew li jużaw il-forma speċjali skond l-artikolu 167 tal-Kodiċi ta' Organizzazzjoni u Proċedura Ċivili, naqsu milli jottemperaw rwiehhom ma' l-istipulazzjonijiet kollha ta' l-istess artikolu; illi mingħajr preġudizzju għall-eċċezzjonijiet preċedenti, fil-meritu, l-ammont mitlub fiċ-ċitazzjoni mhux dovut billi skond kif jirriżulta mill-konvenju bejn il-partijiet tal-31 ta' Ottubru, 1989 (dokument A), id-depożitu magħmul fuq l-istess konvenju; kien jikkostitwixxi *arra penitentaria* ċjoè *forfeitable deposit* u mhux kif jippretendi l-attur depożitu akkont tal-prezz; illi l-kuntratt definittiv ma giex ippubblikat mingħajr ebda raġuni valida anzi għal nuqqasijiet imputabbli unikament ta' l-atturi billi dawn naqsu milli jottemperaw ruhhom mal-liġi biex jinharġu l-permessi neċessarji u għalhekk illum m'għandhomx aktar dritt għas-somma mitluba;

Omissis;

Ikkunsidrat:

L-atturi qed jitolbu li l-konvenut jiġi kkundannat jirrifondi s-somma ta' elf lira Maltija (Lm1,000), liema somma giet minnhom depożitata għand il-konvenut in konnessjoni ma' konvenju bid-data 31 ta' Ottubru, 1989, rigwardanti l-akkwist da parti ta' l-atturi ta' *maisonette* f'Marsaxlokk proprjetà tal-konvenut, liema akkwist però ma sehix;

Il-konvenut issollewa diversi eċċezzjonijiet rigwardanti t-talba ta' l-atturi biex jiġi dispensat is-smieġ tal-kawża skond l-artikolu 167 tal-Kodiċi ta' Organizzazzjoni u Proċedura Ċivili. Din il-proċedura però ma gietx segwita u għalhekk mhux il-każ

li jigu ezaminati dawn l-eċċezzjonijiet;

Jibqa' ghalhekk li jigu ezaminati l-eċċezzjonijiet fil-meritu u ċjoè illi d-depożitu magħmul kien jikkostitwixxi *forfeitable deposit* u mhux pagament akkont tal-prezz u illi l-kuntratt *definitiv ma giex ippubblikat minhabba nuqqasijiet imputabli unikament ta' l-atturi;*

Mill-provi prodotti jirriżulta illi permezz ta' konvenju tal-31 ta' Ottubru, 1989 il-konvenut obbliga ruhu li jbiegħ lill-atturi li da parti tagħhom obligaw ruhhom li jakkwistaw il-fond imsemmi f'Marsaxlokk. Fuq dan il-konvenju l-atturi hallsu bhala depożitu s-somma ta' Lm1,000, liema depożitu kellu jintilef a favur tal-konvenut venditur f'każ li l-atturi xerrejja jonqsu li jikkompletaw l-akkwist u dana għal xi raġuni mhux valida fil-ligi. Gie miftiehem illi dan il-konvenju kellu validità sal-31 ta' Marzu, 1990. Inoltre l-konvenju gie kondizzjonat *għall-fatt li l-atturi jottjenu l-permessi kollha relattivi minghand l-awtoritajiet kompetenti sabiex ikunu jistgħu jakkwistaw il-fond in kwistjoni;*

Ma hemmx dubbju ghalhekk illi d-depożitu ta' Lm1,000 ma kienx biss pagament akkont tal-prezz, iżda l-istess depożitu seta' ukoll jintilef a favur tal-konvenut venditur, jekk l-atturi xerrejja ma jersqux għal pubblikazzjoni ta' l-att definitiv ta' trasferiment għal xi raġuni mhux valida fil-ligi;

L-atturi xerejja meta sar il-konvenju kienu proprjetarji ta' fond ieħor f'Marsaskala u peress li huma barranin huma kelfhom, sabiex jottjenu l-permess biex jakkwistaw il-fond ta' Marsaxlokk, ibieghu l-ewwel il-fond ta' Marsaskala. Kif għa gie rrilevat l-imsemmi konvenju gie kkondizzjonat għall-fatt li l-atturi xerrejja jottjenu l-permessi kollha relattivi sabiex ikunu jistgħu jakkwistaw il-proprjetà f'Marsaxlokk;

Jirriżulta illi in effett saret applikazzjoni lill-awtoritajiet kompetenti biex jinghata l-permess relattiv lill-atturi. L-ewwel indikazzjoni li in effett tal-ministeru kompetenti kienet illi sabiex jinghata l-permess ghax-xiri tal-proprjeta' f'Marsaxlokk kellha l-ewwel tinbiegh il-proprjeta' f'Marsaskala. Difatti l-istess ministeru kien avza bil-miktub illi l-permess li semmai kien ser jinghata kien ser ikollu effett malli tinbiegh il-proprjeta' ta' Marsaskala;

Jirriżulta illi l-atturi ghamlu dak kollu possibbli sabiex tinbiegh il-proprjeta' taghhom ta' Marsaskala però l-isforzi kollha taghhom f'dan ir-rigward irriżultaw li kienu inutili. Jirriżulta difatti illi l-atturi ppruvaw ibieghu l-imsemmija proprjeta' taghhom permezz ta' almenu agent immobiljari wiehed. Jirriżulta li l-prezz li kien qed jintalab kien il-prezz tas-suq. Jirriżulta ukoll li sar dak kollu li solitament jaghmlu l-agenti mmoobiljari biex ibieghu l-proprjeta'. Saru avvizi fil-gazzetti u pubblikazzjonijiet ohra, ittiehdu diversi xerrejja prospettivi biex jaraw il-proprjeta' u jidher ukoll li saru xi offerti ghax-xiri tal-proprjeta'. Jirriżulta però li ma nstabx xerrej entro t-terminu tal-validità tal-konvenju;

Jirriżulta ghalhekk illi ma seta' qatt jinghata lill-atturi, entro t-terminu tal-validità tal-konvenju, il-permess neċessarju biex huma jixtru l-proprjeta' ta' Marsaxlokk;

Jirriżulta inoltre li l-konvenut venditur kien jaf meta sar il-konvenju in kwistjoni li l-atturi xerrejja kellhom proprjeta' ohra f'Malta u jidher li kien jaf ukoll li sabiex l-istess atturi xerrejja setghu jakkwistaw il-proprjeta' minghandu huma kellhom l-ewwel ibieghu l-proprjeta' l-ohra li għa' kellhom. Jirriżulta illi l-konvenut stess kien mar jaghmel verifiki f'dan ir-rigward fil-ministeru li kien kompetenti li jaghti l-permessi neċessarji lill-atturi;

In vista ta' danakollu jirrizulta illi l-kuntratt definittiv ta' bejgh ma setax isir peress illi ma kinux inghataw mill-awtoritajiet kompetenti lill-atturi l-permessi necessarji sabiex isir l-istess kuntratt u dana entro t-terminu tal-validità tal-konvenju. In effett il-konvenju kien kondizzjonat għall-hruġ ta' dawn il-permessi. Konsegwentement l-atturi ma resqux għall-pubblikazzjoni ta' l-att definittiv ta' bejgh għaliex kellhom raġuni valida fil-liġi u oġġo ma kinux għadhom inghataw il-permessi necessarji biex jidhru bhala xerrejja fuq l-istess att definittiv. Għalhekk it-talbiet ta' l-atturi għandhom jigu akkolti;

Għal dawn il-motivi:

Tiddeċidi billi, fl-ewwel lok tiċhad l-eċċezzjonijiet fil-meritu tal-konvenut u billi fit-tieni lok tilqa' t-talbiet attriċi u tikkundanna l-konvenut jirrestitwixxi lill-atturi s-somma ta' *Lm1,000 rappreżentanti d-depożitu minnhom imhallas lill-konvenut in konsegwenza ta' l-imsemmi konvenju u dana bl-imghaxijiet kollha legali mill-1 ta' April, 1990;*

Spejjeż kontra l-konvenut”;

Rat ir-rikors ta' l-appell tal-konvenut li bih talab li din il-Qorti joghġobha tirrevoka s-sentenza appellata mogħtija mill-Onorabbli Prim'Awla tal-Qorti Ċivili fl-10 ta' Ottubru, 1996, fil-kawża fl-ismijiet premessi billi tilqa' l-eċċezzjonijiet tiegħu u tiċhad it-talba attriċi, bl-ispejjeż taż-żewġ istanzi kontra l-atturi appellati;

Rat ir-risposta ta' l-atturi appellati li biha huma esponew li s-sentenza appellata hija ġusta u timmerita konferma;

Rat l-atti l-oħra tal-kawża;

Ittrattat l-appell;

Ikkunsidrat:

L-aggravji dedotti mill-appellant huma s-segwenți:

“L-Ewwel Onorabbli Qorti, sfortunatament, ma eżaminatx korrettement il-konvenju li sar bejn il-partijiet fil-31 ta’ Ottubru, 1989, u dana mhux biss għal dak li jirriżulta mill-imsemmi konvenju, iżda partikolarment kif l-istess konvenju għandu jiġi interpretat fid-dawl ta’ dak li rriżulta fil-provi orali prodotti f’din il-kawża;

L-Ewwel Onorabbli Qorti qablet illi d-depożitu ta’ Lm1,000 magħmuul mill-appellati fuq l-imsemmi konvenju, kien *forfaitable deposit* u għalhekk seta’ jintilef favur il-venditur appellant jekk l-appellati ma jersqux għall-pubblikazzjoni ta’ l-att definittiv tat-trasferiment minghajr raġuni valida fil-liġi;

Mid-dawl tal-provi prodotti, jirriżulta illi l-kompraturi appellati ma resqux għall-pubblikazzjoni ta’ l-att definittiv għaliex ma ġiex mogħti lilhom il-permess relattiv mill-awtoritajiet kompetenti biex jersqu għall-kuntratt;

Iżda l-Ewwel Onorabbli Qorti kienet fid-dover li ma tarax biss dan il-fatt wahdu, imma kellha ukoll teżaminah fid-dawl ta’ l-evidenza miġjuba ’l quddiem mill-esponent appellant dwar x’kienet ir-raġuni li l-permess relattiv ma ħariġx;

Mix-xhieda ta’ rappreżentant tad-Dipartiment in kwistjoni, irriżulta ċar li l-permess neċessarju biex jiġi ppubblikat il-kuntratt *de quo*, ma nħariġx minhabba illi l-atturi appellati

naqsu milli jaghmlu dak minnhom mitlub mill-istess dipartiment. Hallelw lill-awtoritajiet kompetenti minghajr ebda risposta u konsegwentement l-applikazzjoni taghhom baqghet in arja;

Mix-xhieda ta' l-istess rappreżentant tad-Dipartiment, irriżulta illi d-dipartiment, f'diversi okkazzjonijiet, anzi normalment, kien johrog permess anke f'dan il-kaz, kien jaghti lill-appellati zmien konsiderevoli biex, wara li jakkwistaw il-fond *de quo*, ibieghu l-proprjetà l-oħra li digà kellhom hawn Malta;

Minhabba n-nuqqas ta' interess li l-atturi appellati wrew mad-Dipartiment, huma immanuvraw lilhom infushom f'sitwazzjoni fejn ma setghux jersqu għall-kuntratt. Issa qeghdin jippretendu li jieħdu vantaġġ minn sitwazzjoni li kienu huma stess li ġabu fuqhom infushom;

L-impediment illi l-istess atturi appellati ġabu fuqhom infushom, ma jistax jiġi kkunsidrat bħala impediment legittimu biex jeżonera lill-atturi appellati milli jadempixxu l-obbligi minnhom assunti bl-imsemmi konvenju. Dan ma jistax jiġi meqjus mod iehor, billi altrimenti tinholoq sitwazzjoni fejn l-atturi appellati kien ikollhom id-dritt li indirettament jirrisolvu unilateralment il-konvenju magħmul bejn il-partijiet;

Kwindi la darba l-atturi appellati naqsu milli jersqu għall-konvenju, minghajr raġuni valida fil-ligi, peress illi dak li gara kien imputabbli biss għan-nuqqasijiet taghhom, id-depożitu li huma għamlu ma jistghux jitolbuh lura billi kien *forfeitable deposit*;

Fir-risposta għall-appell tal-konvenuti l-atturi appellati ssottomettew *inter alia* s-segwent:

“Mhux minnu li l-kuntratt ma setax jigi ppubblikat minhabba ragunijiet imputabbli lill-atturi. L-appellant issottometta li mix-xhieda tar-rappreżentant tad-Dipartiment jirriżulta li l-permess neċessarju sabiex jigi ppubblikat il-kuntratt *de quo* ma harigx minhabba li l-appellanti naqsu jaghmlu dak li d-dipartiment talabhom jaghmlu. Dan mhux korrett;

Illi l-atturi huma ċittadini Brittaniċi, Joseph Carter mid-Dipartiment tal-Finanzi kkonferma li l-atturi kienu, permezz fan-Nutar Dottor John Gambin, applikaw għall-permess relattiv:

“*Mill-files* taghna relattivi jirriżulta li fit-2 ta’ Novembru, 1989 saret applikazzjoni minn Jeffrey Austin Pleasant u martu Mavis Patricia Pleasant biex jixtru proprjetà Marsaxlokk. Mill-istess applikazzjoni jirriżulta li huma għa kellihom proprjetà f’Marsaskala”;

Illi l-istess xhud Carter esebixxa ittra li hu kien baghat lin-Nutar Gambin u kompli jixhed hekk:

“Fl-istess ittra jiena informajtu ukoll lin-Nutar Gambin illi jekk eventwalment johroġ il-permess biex tinxtara l-proprjetà f’Marsaskala (*recte* Marsaxlokk), id-data effettiva ta’ l-istess permess tkun id-data tal-kuntratt li fih il-konjuġi Pleasant ikunu bieghu l-proprjetà taghhom f’Marsaskala;

Skond l-ittra li semmejt u li esebajt, jidher li d-Dipartiment kien qed jaghmel kondizzjoni li l-ewwel tinbiegh il-proprjetà f’Marsaskala u sussegwentement jinghata permess biex tinxtara l-proprjetà f’Marsaxlokk”;

Illi din ix-xhieda tar-rappreżentant tad-Dipartiment tal-Finanzi turi kemm l-aggravju ta’ l-appellant huwa infondat. Id-

Dipartiment ghamilha ċara mill-bidunett illi l-atturi ma kinux ser jinghataw permess jixtru proprjetà hawn f'Malta ġewwa Marsaxlokk qabel ibieghu dik ta' Marsaskala. L-atturi ghamlu dak kollu li setghu biex ibieghu l-proprjetà tagħhom f'Marsaskala fit-terminu tal-konvenju mal-konvenut appellant u għal dan il-għan inkarigaw lid-Dhalia;

Illi Roderick Mallia tad-Dhalia, mill-ewwel u qabel sar il-konvenju, kien informa lill-konvenut appellant li sabiex l-atturi setghu jixtru l-fond tiegħu huma riedu l-ewwel ibieghu l-proprjetà tagħhom f'Marsaskala (ara x-xhieda ta' Roderick Mallia a fol. 81). Il-konvenut ma sab l-ebda oġġezzjoni dwar dan u aċċetta li jersaq għall-konvenju ma' l-atturi. Il-konvenju ġie ffirmat fil-31 ta' Ottubru, 1989 (kopja a fol. 6) quddiem in-Nutar John Gambin bejn Roderick Mallia, bħala prokuratur ta' l-atturi, li sa dak in-nhar kienu reġġhu marru lura l-Ingilterra u l-konvenut;

Illi dwar l-elf lira depożitu l-partijiet ftehma hekk:

"... which deposit purchaser will forfeit in favour of vendor if, for no valid reason at law, purchase fails to complete by due date. On contract this deposit will be deemed paid on account of the price ...";

Skond paragrafu numru 5 ta l-istess konvenju l-partijiet ghamlu s-segwentu kondizzjoni:

"Subject to purchasers obtaining the Ministry of Finance Permit to purchase above property";

Illi in adempjenza ta' l-obbligu minnu assunt fuq l-istess konvenju l-atturi sussegwentement bagħtu s-somma ta' Lm1,000 lil Roderick Mallia li min-naha tiegħu għaddieha lill-

konvenut. Immedjatament konkluz il-konvenju, in-Nutar Gambin kiteb ittra fit-3 ta' Novembru, 1990 lill-atturi l-Ingilterra fejn baghtilhom ukoll il-formoli tal-Ministeru tal-Finanzi. Ftit jiem wara, u ċjoè fid-9 ta' Novembru, l-atturi baghtuhom lura lin-Nutar Gambin debitament iffirmati (ara xhieda tan-Nutar John Gambin, a fol. 127);

Illi min-naha tagghom id-Dhalia bdew jirreklamaw il-proprjetà ta' l-atturi f'Marsaskala u jieħdu diversi nies interessati sabiex jarawha. Il-prezz mitlub kien ta' Lm22,000, liema prezz kien issuggerieh Roderick Mallia stess (fol. 38). Dana kien il-prezz tas-suq għal dik il-kwalità ta' proprjetà u ma kienx prezz esagerat. Di fatti Roderick Mallia, fix-xhieda tieghu, a fol. 96, jghid: "jekk ma naghmluhiex *at a market price* inkunu qed nahlu ż-żmien ta' kulhadd". Kemm id-Dhalia hadu l-inkarigu ta' l-atturi bis-serjetà jirriżulta anke mir-reklami li kienu jagħmlu fil-gazzetti lokali. Darba minnhom anke rreklamawha permezz ta' ritratt fis-*Sunday Times* (kopja a fol. 107). Roderick Mallia, kif ukoll Tessa Schembri, tad-Dhalia, hadu hafna nies jarawha (fol. 119) u apparti l-gazzetti kienet irreklamata fil-*computer list* li d-Dhalia tqassam lill-klijenti tagħha bir-referenza numru 4755, kif ukoll permezz ta' reklami fil-*vetrini* ta' l-ufficini tad-Dhalia stess (fol. 118). Roderick Mallia kkonferma ukoll li l-atturi kienu verament interessati li jbieghu l-proprjetà tagħhom f'Marsaskala u jixtru dik tal-konvenut f'Marsaxlokk. Tant hu hekk illi l-istess atturi appellati kienu tawh lista tal-mobbli li huma kienu ser ihallu fil-proprjetà tagħhom f'Marsaskala meta jbieghuha (fol. 108);

Illi l-konvenut kien jaf sa minn qabel iffirma l-konvenju li l-attuir kellhom proprjetà oħra f'Malta. Dan jirriżulta mhux biss mix-xhieda ta' Roderick Mallia (fol. 81), iżda ukoll mix-xhieda ta' l-istess konvenut mogħtija in kontro-eżami fis-seduta tas-6 ta' Marzu, 1996:

“Nikkonferma ukoll li dak in-nhar li sar il-konvenju (*recte* il-ftehim), Pleasant kien semma' li huwa kellu proprjetà oħra hawn Malta u ried ibieghha;

Nikkonferma li anke Roderick Mallia kien qalli li Pleasant għandu proprjetà oħra u li ried ibieghha u Roderick Mallia, fil-fatt, semmieli liema hi din il-proprjetà ta' Pleasant”;

Illi l-konvenju ta' bejn il-partijiet kien espressament sogġett għall-kondizzjoni tal-hrug tal-permess mid-Dipartiment tal-Finanzi. L-atturi ma resqux għall-pubblikazzjoni tal-kuntratt finali peress li d-Dipartiment tal-Finanzi ma kienx hareġ il-permessi relattivi u allura kellhom raġuni valida fil-ligi sabiex ma jersqux. Il-konvenju stess jispeċifika illi l-Lm1,000 depożitu tintilef biss jekk l-atturi jonqsu li jersqu għall-pubblikazzjoni tal-kuntratt “*for no valid reason at law*”. Ir-raġuni għaliex l-atturi ma resqux hija valida skond il-ligi u konsegwentement id-depożitu ma ntilifx”;

Ikkunsidrat ulterjorment:

Illi l-appellant qed jikkritika s-sentenza appellata għaliex jallega li l-Ewwel Onorabli Qorti kienet fid-dover li mhux biss tara l-fatt li l-kompraturi appellati ma resqux għall-pubblikazzjoni ta' l-att definittiv għax ma giex mogħti lilhom il-permess relattiv mill-awtoritajiet kompetenti biex jersqu għall-kuntratt iżda li teżamina fid-dawl ta' l-evidenza miġjuba 'l quddiem mill-konvenut dwar x'kienet ir-raġuni li l-permess relattiv ma harigx;

Din il-Qorti hija tal-fehma li l-Ewwel Onorabli Qorti, kuntrarjament għall-allegazzjoni ta' l-appellant, adempjiet sewwa d-dover tagħha li teżamina x'kienet ir-raġuni li l-permess relattiv ma harigx. Mhux hekk biss, iżda stabbiliet ir-

raguni u waslet għall-konklużjoni għusta meta hija kkonkludiet li l-attur ma resqux għall-pubblikazzjoni għax kellhom raguni valida fil-liġi, u çjoè, ma kinux għadhom inghataw il-permessi necessarji biex jidhru bhala xerrejja fuq l-istess att definittiv;

In sostenn ta' l-aggravju tieghu l-appellant jallega ukoll li, mix-xhieda tar-rappreżentant tad-Dipartiment in kwistjoni, irrizulta çar li l-permess biex jiġi ppubblikat il-kuntratt *de quo* ma nharigx minhabba illi l-atturi appellati naqsu li jagħmlu dak minnhom mitlub mill-istess Dipartiment u hallew lill-awtoritajiet minghajr ebda risposta, u konsegwentement, l-applikazzjoni tagħhom baqgħet in arja;

Din l-allegazzjoni mhix fondata, għaliex għalkemm hu minnu li x-xhud tad-Dipartiment involut, Joe Carter, Prinçipal fid-Dipartiment tal-Finanzi, xehed li l-ittra tieghu lin-Nutar John Gambin baqgħet minghajr risposta, effettivament l-atturi ma nJORAWX il-kontenut tagħha billi ppruvaw ibieghu l-proprjetà tagħhom biex ikunu jistghu jinghataw il-permess neçessarju biex jixtru l-proprjetà minghand il-konvenut, għaliex din kienet il-kondizzjoni li huma kellhom jissodisfaw biex, skond l-ittra, dokument JCI (fol. 180) mibgħutha mix-xhud Joe Carter lin-Nutar John Gambin, huma jinghataw il-permess mehtieg;

L-ittra tghid çar:

"The following condition will be included among others, if and when a permit is issued;

The effective date of the permit will be the date of deed of sale of "Tulip", Gebel Henxur Street, M'Scala";

Ix-xhud imsemmi fid-deposizzjoni tieghu kkonferma din il-kondizzjoni bhala *sine qua non* biex johroġ il-permess. Difatti

x-xhud qal li: “skond l-ittra li semmejt u li esebejt jidher li d-Dipartiment kien qed jaghmel kondizzjoni li l-ewwel tinbiegh il-proprjeta ta’ Marsaskala u sussegwentement jinghata permess biex tinxtara l-proprjeta ta’ Marsaxlokk”;

Jirrizulta li l-atturi ppruvaw ibieghu l-proprjeta taghhom bil-prezz tas-suq izda ma rnexxilhomx jaghmlu dan qabel ma skada l-konvenju, u li mhux minnu dak li jallega l-appellant illi kienu l-atturi li mmanuvraw lilhom *infushom f’sitwazzjoni fejn* ma setghux jersqu ghall-kuntratt;

Ghalhekk, fil-fehma ta’ din il-Qorti, l-aggravji dedotti mill-appellant mhumiex fondati u l-appell ghandu jigi michud;

Ghal dawn il-motivi, u dawk tas-sentenza appellata, tiddecidi billi tichad bhala infondat l-appell tal-konvenut u tikkonferma s-sentenza appellata, bl-ispejjez taz-zewg istanzi kontra l-konvenut appellant.
